

Vælkominir Føroyingar her í vási,
eg meini, vit eru mergjaðir enn,
um mong ein hurð enn stendur í lási,
vit roynast tó enn menskir menn:
:: Av látri ikki útskolaðir,
enn eru vit ikki volaðir::

Enn eru knotur í føroyskum kongum,
tað kennist við hvørt lógvatak,
enn eiga vit sess á summum rongum,
enn stíga vit fram um hurðarbak,
:: enn torga broddi vit ímót,
enn lívir gamalt føroyskt grót::

Um gamal runnur á Føroya vølli
enn slitið hevur í túsund ár,
og illa trevsaður er av elli
og ber so stór og greflig sár,
:: so er tó haldgóð enn hvør spong,
enn fara vit ikki undir kong::

Kom sessist tí við gleði og gaman
um vertskapsborð á hesi ferð!
til skemtunar enn vit hittast saman,
sum gamal landasiður er;
:: væl unnast vit við kæti kátt,
tí eitrandi er sprekið gott::

Og tá til hallar heim vit venda,

hvør heldur leið at síni vrá,
og henda veitslan er komin at enda,
lat gamlar sínar roynast svá:
:: at verkum várum komandi
verður gleðilyndið fylgjandi::